

ఎన్వైఎస్-పిడిఎస్‌ల ఆధ్వర్యంలో విద్యార్థి, యువజనుల సమ్మేళనం

రేపల్లె, 26-11-12 :

గుంటూరుజిల్లా రేపల్లె పట్టణంలో ఎన్వైఎస్ - పిడిఎస్‌ల ఆధ్వర్యంలో విద్యార్థి, యువజనుల సమ్మేళనం సందర్భంగా ముందుగా విద్యార్థి, యువజనులు ఏబిఆర్ కాలేజ్ నుండి మెయిన్‌రోడ్ మీదుగా నెహ్రూబొమ్మ సెంటర్ వరకు ప్రదర్శన జరిపారు. అనంతరం జరిగిన విద్యార్థి, యువజన సమ్మేళనానికి అధ్యక్షవర్గంగా పిడిఎస్‌ల జిల్లా అధ్యక్షుడు బి.నాగబసవయ్య, ఎన్వైఎస్ జిల్లా అధ్యక్షుడు కె.శ్రీనులు వ్యవహరించారు.

కూడా మాజీ అధ్యక్షుడు, ఫెడల్ క్యాస్ట్రో మృతికి తొలుత విద్యార్థి, యువజనులు జోహార్లర్పించారు.

ఈ సమ్మేళనంలో పాస్చురు ప్రజావైద్యులు, సిఎల్సీ జిల్లా అధ్యక్షులు డా॥ టి.రాజారావు మాట్లాడుతూ 'కొఠారి కమీషన్ కామన్ ఎడ్యుకేషన్ అందించాలి, విద్యను ఎప్పటికీ ప్రైవేట్‌వరం చేయకూడదు, విద్యను శాస్త్రీయం చేయాలి' అని సిఫార్సు చేస్తే దానిని ఆమోదించిన ప్రభుత్వం అమలుకు మాత్రం ఆమోదాన్ని తెలపలేదన్నారు. ఎలాంటి మౌలిక సదుపాయాలులేని పాఠశాలల్లో గతిలేక తల్లిదండ్రులు చదివిస్తున్నారని, నారాయణ, చైతన్యవంటి కార్పొరేట్ కాలేజీలు మానవత్వంలేని పోటీతత్వాన్ని పెంచుతున్నాయని, అందులో విద్యార్థులు ఒత్తిడులకు తట్టుకోలేక ఆత్మహత్యలు చేసుకుంటున్నారని చెప్పారు. విద్యను కాషాయీకరణ చేస్తున్నారని, పునరుద్ధరణవాదాన్ని విద్యలో తీసుకొస్తున్నారని, విద్యావిధానంలో అంధవిశ్వాసాలను చొప్పిస్తున్నారని, కులవ్యవస్థను వ్యవస్థీకృతంచేసే మనుధర్మశాస్త్రాన్ని మరింతగా ముందుకు తీసుకువస్తున్నారని పేర్కొన్నారు. నేడు ప్రజల్లో వస్తున్న వ్యతిరేకతను అణచివేయడానికి పోలీసు యంత్రాంగాన్ని పెంచుకుంటున్నారని, పోలీసు యంత్రాంగ పోస్టులను మాత్రమే భర్తీ చేసుకుంటూ ఇతర పోస్టులను కాంట్రాక్ట్, ఔట్‌సోర్సింగ్ క్రింద భర్తీచేస్తూ నిరుద్యోగాన్ని, అభద్రతను పెంచుతున్నారన్నారు.

ఏఐఎఫ్‌టియు-న్యూ రాష్ట్రకార్యదర్శి కా॥యద్దనపూడి సోని మాట్లాడుతూ శ్రమదోపిడీని రద్దుచేయకుండా, నల్లధనాన్ని రద్దుచేస్తామనడం ఎవరికి ప్రయోజనం? అని ప్రశ్నించారు. బడాపారిశ్రామికవేత్తలు ఉద్దేశపూర్వకంగానే ఎగ్గొట్టిన లక్షలకోట్ల రుణాలను రీకవరీ చేయించలేని వాళ్ళు అవినీతిని అరికడ్డారా? అని ప్రశ్నించారు. యుపిఏ ఆధ్వర్యంలో 5 లక్షలకోట్లు బడాపారిశ్రామికవేత్తలకు రాయితీలు ఇస్తే, ఎన్‌డిఏ 8 లక్షల కోట్లు రాయితీలు ఇచ్చిందని, పాలకుల నోట్లరద్దువలన నిత్యావసర ధరలు పెరుగుతున్నాయని, సామాన్య ప్రజానీకం తీవ్ర ఇబ్బందులను ఎదుర్కొంటున్నారని, పాలకుల విధానాలను ప్రజలందరూ అర్థంచేసుకోవాలని, పోరాడాలి అని పిలుపిచ్చారు.

నవయువ సమాఖ్య రాష్ట్రప్రధాన కార్యదర్శి కామ్రేడ్ ఎన్‌కె.బాషా మాట్లాడుతూ విద్యార్థి, యువతరాన్ని పక్కదారి పట్టించే సంస్కృతిని పాలకులు మరింతగా పెంచుతున్నారని, నేటి విద్యార్థి యువతరం మరింత మెలుకువతో పాలకుల విధానాలను తిప్పికొట్టాలి అన్నారు.

పిడిఎస్‌ల రాష్ట్ర ప్రధాన కార్యదర్శి కా॥ఎన్‌కె.బాజీసైదా మాట్లాడుతూ విద్యను సామాన్య విద్యార్థులకు దూరం చేయడానికి పాలకులు పూనుకున్నారని, ఇలాంటి విధానాలకు వ్యతిరేకంగా విద్యార్థులు ఉద్యమించాలి అన్నారు.

ఏపిటిఎఫ్ జిల్లా ప్రధానకార్యదర్శి వై.నేతాంజనేయ ప్రసాద్ తదితరులు ప్రసంగించారు.

ఈ కార్యక్రమంలో పిడిఎస్‌ల జిల్లా కార్యదర్శి కె.వి.రమణ, పిడిఎస్‌ల జిల్లా నాయకులు నాగూర్, గురులింగం, ఎన్వైఎస్ నాయకులు దుర్గాప్రసాద్, మల్లీ, వెంకన్న తదితరులు పాల్గొన్నారు. ఈ కార్యక్రమంలో ప్రజాకళాకారుల డప్పుల నృత్యం విప్లవ, అభ్యుదయ గేయాలు విద్యార్థి యువకులను, ప్రజలను ఆలోచింపజేశాయి.

○○○○○